

29 (27 B B.)

Χαλεπὸν τὸ μὴ φιλήσαι,
 χαλεπὸν δὲ καὶ φιλήσαι·
 χαλεπώτερον δὲ πάντων
 ἀποτυγχάνειν φιλοῦντα.

29 A (27 C B.)

Γένος οὐδὲν εἰς ἔρωτα·
 σοφίη, τρόπος πατεῖται·
 μόνον ἄργυρον βλέπουσιν.
 ἀπόλοιτο πρῶτος αὐτός
 5 ὁ τὸν ἄργυρον φιλήσας.

διὰ τοῦτον οὐκ ἀδελφός,
 διὰ τοῦτον οὐ τοκῆες·
 πόλεμοι, φόνοι δι' αὐτόν·
 τὸ δὲ χειῖρον, ὀλλύμεσθα
 10 διὰ τοῦτον οἱ φιλοῦντες.

30 (28 B.)

Ἐδόκουν ὄναρ τροχάζειν
 πτέρυγας φέρων ἐπ' ὤμων,
 ὁ δ' Ἔρως ἔχων μόλιβδον
 περὶ τοῖς καλοῖς ποδίσκοις
 5 ἐδίωκε καὶ κίχανεν.